

မန္တလေးမြို့တော်စည်ပင်သာယာရေးကော်မတီ
ယာဉ်၊ ကူးတို့၊ ပွဲရုံ၊ ကုန်သိုလှောင်ရုံ၊ အပေါင်ဆိုင်နှင့်
လမ်းဘေးဆိုင်များ
အခွန်စည်းကြပ်ကောက်ခံခြင်းဆိုင်ရာ နည်းဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၄
၂	အခန်း(၂) ယာဉ်နှင့် စပ်လျဉ်း၍ အခွန်အခများ စည်းကြပ်ခြင်းနှင့် ကောက်ခံခြင်း	၄	၆
၃	အခန်း(၃) ယာဉ်ရပ်နားစခန်းနှင့် ယာဉ်မောင်းသင် ကွင်းများ	၇	-
၄	အခန်း(၄) ကူးတို့လုပ်ငန်း	၈	၉
၅	အခန်း(၅) ပွဲရုံနှင့် ကုန်သိုလှောင်ရုံလုပ်ငန်း	၉	၁၀
၆	အခန်း(၆) ပုဂ္ဂလိကအပေါင်ဆိုင်လုပ်ငန်း	၁၀	-
၇	အခန်း(၇) လမ်းဘေးဆိုင်	၁၁	-
၈	အခန်း(၈) စီမံခန့်ခွဲရေးနည်းလမ်းအရ အရေးယူခြင်း	၁၁	၁၂
၉	အခန်း(၉) တားမြစ်ချက်များနှင့် အရေးယူခြင်း	၁၂	-
၁၀	အခန်း(၁၀) အထွေထွေ	၁၃	-

မန္တလေးတိုင်းဒေသကြီးအစိုးရအဖွဲ့

မန္တလေးမြို့တော်စည်ပင်သာယာရေးကော်မတီ

**ယာဉ်၊ ကူးတို့၊ ပွဲရုံ၊ ကုန်သိုလှောင်ရုံ၊ အပေါင်ဆိုင်နှင့် လမ်းဘေးဆိုင်များ
အခွန်စည်းကြပ်ကောက်ခံခြင်းဆိုင်ရာ နည်းဥပဒေများ**

အမိန့်ကြော်ငြာစာအမှတ် ၈/၂၀၁၅

၁၃၇၇ ခုနှစ်၊ ကဆုန်လပြည့်ကျော် ၁၂ ရက်

(၂၀၁၅ ခုနှစ်၊ မေလ ၁၄ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေပုဒ်မ ၁၃၅၊ ပုဒ်မခွဲ (က)အရ အပ်နှင်းထားသော လုပ်ပိုင်ခွင့်ကိုကျင့်သုံး၍ အောက်ပါ နည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤနည်းဥပဒေများကို မန္တလေးမြို့တော်စည်ပင်သာယာရေးကော်မတီ ယာဉ်၊ ကူးတို့၊ ပွဲရုံ၊ ကုန်သိုလှောင်ရုံ၊ အပေါင်ဆိုင်နှင့် လမ်းဘေးဆိုင်များ အခွန်စည်းကြပ် ကောက်ခံခြင်းဆိုင်ရာ နည်းဥပဒေများဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသော စကားရပ်များသည် မန္တလေးမြို့တော်စည်ပင်သာယာရေး ဥပဒေတွင် ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) **ဘီးခွန်** ဆိုသည်မှာ မြို့တော်နယ်နိမိတ်အတွင်း မှတ်ပုံတင်ထားသော ယာဉ်များအပေါ် မြို့တော်နယ်နိမိတ်အတွင်း မောင်းနှင်သွားလာခြင်းအတွက် ကော်မတီက ယာဉ်အမျိုး အစားအလိုက် သတ်မှတ်သည့်နှုန်းထားအရ ကောက်ခံသည့်အခွန်ကို ဆိုသည်။
- (ခ) **မြို့ဝင်ကြေး** ဆိုသည်မှာ ကော်မတီတွင် ဘီးခွန်ထမ်းဆောင်ထားခြင်း မရှိသော ယာဉ်များ မြို့တော်နယ်နိမိတ်အတွင်းသို့ ဝင်ရောက်ခြင်းအတွက် ကောက်ခံသော အခကြေးငွေကို ဆိုသည်။
- (ဂ) **ယာဉ်** ဆိုသည်မှာ စက်အားကိုဖြစ်စေ၊ လျှပ်စစ်အားကိုဖြစ်စေ၊ နေစွမ်းအားကို ဖြစ်စေ၊ အခြားစွမ်းအားကိုဖြစ်စေ အားလုံးသော်လည်းကောင်း၊ အချို့အဝက်မျှသော်လည်း ကောင်း အသုံးပြု၍ လမ်းပေါ်တွင် မောင်းနှင်သွားလာသည့် သို့မဟုတ် မောင်းနှင် သွားလာနိုင်သည့် ယာဉ်များပါဝင်သည်။

- (ဃ) ယာဉ်ညဉ့်အိပ်ခွန် ဆိုသည်မှာ မြို့တော်နယ်နိမိတ်အတွင်း ကော်မတီပိုင် ယာဉ်ရပ်နား စခန်းတွင်ဖြစ်စေ၊ ကော်မတီက စီမံခန့်ခွဲသော မြေ သို့မဟုတ် အများ ပြည်သူဆိုင်ရာ လမ်းပေါ်တွင်ဖြစ်စေ၊ ယာဉ်ညဉ့်အိပ်ရပ်နားထားရှိခြင်းအတွက် ယာဉ်အမျိုးအစား အလိုက် သတ်မှတ်ကောက်ခံသော အခွန်ကိုဆိုသည်။
- (င) ယာဉ်ရပ်နားခ ဆိုသည်မှာ မြို့တော်နယ်နိမိတ်အတွင်း ကော်မတီက အမိန့်ကြော်ငြာစာ ထုတ်ပြန်၍ စီမံခန့်ခွဲသော မြေ သို့မဟုတ် အများပြည်သူဆိုင်ရာလမ်း သို့မဟုတ် ယာဉ်ရပ်နားစခန်းတွင် ယာဉ်ရပ်နားခြင်းအတွက် ယာဉ်အမျိုးအစား အလိုက် သတ်မှတ်ကောက်ခံသည့် အခွန်အခကို ဆိုသည်။
- (စ) ယာဉ်အပ်နှံခ ဆိုသည်မှာ မြို့တော်နယ်နိမိတ်အတွင်းရှိ ဈေးများ၊ ပုဂ္ဂလိက အရောင်းစင်တာများ၊ ရုပ်ရှင်ရုံများ၊ ဆေးရုံဆေးခန်းများ၊ ခန်းမများ စသည်တို့၏ အနီးဝန်းကျင် စည်ပင်သာယာပိုင်လမ်း သို့မဟုတ် မြေပေါ်တွင် လာရောက် လုပ်ငန်းဆောင်ရွက်ကြသူတို့၏ ယာဉ်များကိုစနစ်တကျထားရှိ အပ်နှံစေ၍ ယာဉ် အမျိုးအစားအလိုက် သတ်မှတ်ကောက်ခံစေသော အခကြေးငွေကို ဆိုသည်။
- (ဆ) ဝန်ပါအလေးချိန် ဆိုသည်မှာ ယာဉ်၏အလေးချိန်နှင့် ယာဉ်ပေါ် တွင်ပါရှိသော လူနှင့် ကုန်ပစ္စည်းများ၏ အလေးချိန်နှစ်ရပ်ပေါင်း ကိုဆိုသည်။
- (ဇ) ယာဉ်တန်ပိုကြေး ဆိုသည်မှာ ကော်မတီကသတ်မှတ်သည့် ဝန် အလေးချိန်ထက်ပို၍ တင်ဆောင်လာသည့်ယာဉ်များကို ကောက်ခံသည့် အခကြေးငွေကိုဆိုသည်။
- (ဈ) လမ်းအသုံးပြုခ ဆိုသည်မှာ မြို့တော်နယ်နိမိတ်အတွင်းသို့ ဝင်ရောက်ခြင်း၊ နယ်နိမိတ်ပြင်ပသို့ ထွက်ခွာခြင်း၊ ဖြတ်သန်းသွားလာခြင်းပြုသော ယာဉ်များတွင် ဘီးခွန်မပေးဆောင်ထားသော ယာဉ်များ၊ ဘီးခွန်ပေးဆောင်ထားသော်လည်း စီးပွားရေးလုပ်ငန်းသုံးယာဉ်များအား ယာဉ်၏ဝန်ပါအလေးချိန်ပေါ်တွင် ကော်မတီက သတ်မှတ်နှုန်းထားအတိုင်း ကောက်ခံသည့်အခကြေးငွေကို ဆိုလိုသည်။
- (ည) ကုန်တင်ယာဉ်ရပ်နားစခန်း ဆိုသည်မှာ မြို့တော်နယ်နိမိတ်အတွင်း ကုန်တင်ယာဉ် များအား သတ်မှတ်ထားသည့် အခွန်အခ ပေးဆောင်စေ၍ ညဉ့်အိပ်ရပ်နား ထားရှိ နိုင်ရန် ကော်မတီက သတ်မှတ်ပေးထားသော နေရာကိုဆိုသည်။
- (ဋ) ခရီးသည်တင်ယာဉ်ရပ်နားစခန်း ဆိုသည်မှာ ခရီးသည်များ တစ်နေရာတည်းမှ ဒေသအသီးသီးသို့ လွယ်ကူစွာ သွားလာနိုင်ရေးအတွက် ခရီးသည်တင်ယာဉ်များ ရပ်နားရန် ကော်မတီက သတ်မှတ်ပေးထားသော မြို့တော်နယ်နိမိတ်အတွင်းရှိ နေရာ ကို ဆိုသည်။

- (၄) ယာဉ်ရောင်းဝယ်ရေးစခန်း ဆိုသည်မှာ မြို့တော်နယ်နိမိတ်အတွင်း သတ်မှတ်သည့် အခွန်အခပေးဆောင်စေ၍ ယာဉ်များစနစ်တကျ ရောင်းဝယ်နိုင်ရန် ကော်မတီက သတ်မှတ်ပေးထားသောနေရာကို ဆိုသည်။
- (၅) ယာဉ်မောင်းသင်ကွင်း ဆိုသည်မှာ မြို့တော်နယ်နိမိတ်အတွင်း ယာဉ်အမောင်း သင်ရန်ကော်မတီက သတ်မှတ်ပေးထားသော နေရာကို ဆိုသည်။
- (၆) ရေယာဉ် ဆိုသည်မှာ စက်တပ်ရေယာဉ်၊ စက်မဲ့ရေယာဉ်၊ ရေကြောင်းဖြင့်လှည့်ကုန်ပစ္စည်းများတင်ဆောင်၍ တစ်နေရာသို့ သွားလာနိုင်သည့် အခြားယာဉ် တစ်မျိုးမျိုးကို ဆိုသည်။ ယင်းစကားရပ်တွင် သစ်ဖောင်နှင့် ဝါးဖောင်များလည်း ပါဝင်သည်။
- (၇) ကူးတို့ခွန် ဆိုသည်မှာ ကော်မတီကဖြစ်စေ၊ ကူးတို့လုပ်ငန်းလိုင်စင် ရသူကဖြစ်စေ၊ ကူးတို့လုပ်ငန်းနှင့် စပ်လျဉ်း၍ ရေယာဉ်များ ကမ်းကပ်ခြင်း၊ ပစ္စည်းစုပုံခြင်း၊ လှည့်တိရစ္ဆာန်အတက်အဆင်း ပြုလုပ်ခြင်းနှင့် ကုန်ပစ္စည်းတင်ချခြင်းတို့အပေါ် ကောက်ခံသည့် အခွန်ကို ဆိုသည်။
- (၈) ကူးတို့နယ်နိမိတ် ဆိုသည်မှာ မြို့တော်နယ်နိမိတ်အတွင်း မည်သည့်မြစ်၊ ချောင်းနှင့် အင်းများ၏ ကမ်းနှစ်ဖက်စလုံးတွင်မဆို အမြင့်ဆုံးရေတက်ချိန်၌ ရေရောက်ရှိသည့် နေရာမှာ ကုန်းတွင်းဘက်သို့ ပေ(၁၅၀)အတွင်း ကော်မတီက သတ်မှတ်သော မြေနေရာကိုဆိုသည်။
- (၉) ပွဲရုံ ဆိုသည်မှာ မြို့တော်နယ်နိမိတ်အတွင်း ကုန်စည်များကို ရောင်းဝယ်ဖောက်ကားရန် အလို့ငှာ သိုလှောင်၍ လက်လီ၊ လက်ကား ရောင်းဝယ်ခြင်း လုပ်ငန်း လုပ်ကိုင်ရန် ကော်မတီက သတ်မှတ်သည့် အဆောက်အအုံ သို့မဟုတ် နေရာကို ဆိုသည်။
- (၁၀) ကုန်သိုလှောင်ရုံ ဆိုသည်မှာ မြို့တော်နယ်နိမိတ်အတွင်း ကုန်ပစ္စည်းများ သိုလှောင်ထားရှိနိုင်ရန် ကော်မတီက သတ်မှတ်သည့် အဆောက်အအုံကို ဆိုသည်။
- (၁၁) ပုဂ္ဂလိကအပေါင်ဆိုင်လုပ်ငန်း ဆိုသည်မှာ ရွှေ့ပြောင်းနိုင်သည့် ပစ္စည်းကို အာမခံအဖြစ်လက်ခံ၍ သတ်မှတ်ထားသည့်အတိုးနှုန်းဖြင့် ငွေထုတ်ချေးရန် ကော်မတီက လိုင်စင်ထုတ်ပေးထားသော လုပ်ငန်းကိုဆိုသည်။
- (၁၂) လမ်းဘေးဆိုင် ဆိုသည်မှာ လမ်းဘေးတွင် ဖွင့်လှစ်ရောင်းချသော မည်သည့်ဆိုင်ကို မဆိုဆိုသည်။ ယင်းစကားရပ်တွင် ကော်မတီ၏ ခွင့်ပြုချက်ဖြင့် ကော်မတီက စီမံခန့်ခွဲသည့်မြေအား အသုံးပြုလျက် ယာယီတည်ခင်းရောင်းချသောဆိုင်လည်းပါဝင်သည်။

- (၁) လိုင်စင် ဆိုသည်မှာ ဤနည်းဥပဒေများအရ လုပ်ငန်းတစ်ရပ်ရပ် လုပ်ကိုင်ရန် ကော်မတီက ထုတ်ပေးသော လုပ်ကိုင်ခွင့်လက်မှတ်ကို ဆိုသည်။
- (၂) ဌာန ဆိုသည်မှာ ဤနည်းဥပဒေများပါ ကိစ္စများကို ဆောင်ရွက်နိုင်ရန် ကော်မတီက သတ်မှတ်တာဝန်ပေးအပ်သည့် ဌာနကိုဆိုသည်။

အခန်း(၂)

ယာဉ်နှင့် စပ်လျဉ်း၍ အခွန်အခများ စည်းကြပ်ခြင်းနှင့် ကောက်ခံခြင်း

၃။ ကော်မတီသည် ယာဉ်နှင့်စပ်လျဉ်း၍ အောက်ပါအခွန်အခများကို စည်းကြပ်ကောက်ခံ နိုင်သည် -

- (က) မြို့ဝင်ကြေး၊
- (ခ) ဘီးခွန်၊
- (ဂ) ယာဉ်ညှို့အိပ်ခွန်၊
- (ဃ) ယာဉ်ရပ်နားခ၊
- (င) ယာဉ်တန်ပိုကြေး၊
- (စ) ယာဉ်မောင်းသင်ခ၊
- (ဆ) လမ်းအသုံးပြုခ
- (ဇ) ယာဉ်အပ်နှံခ။

၄။ (က) ကော်မတီသည် မြို့တော်နယ်နိမိတ်ပြင်ပ၌ မှတ်ပုံတင်သော မော်တော်ယာဉ်များ မြို့တော်နယ်နိမိတ်အတွင်း ဝင်ရောက်သည့်အခါ မော်တော်ယာဉ် အမျိုးအစား အလိုက် မြို့ဝင်ကြေးကို ကောက်ခံစေရမည်။

(ခ) ကော်မတီသည် ယာဉ်အမျိုးအစားအလိုက် မြို့ဝင်ကြေးနှုန်းများကို သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း ပြုနိုင်သည်။

၅။ (က) ဌာနမှူးသည် မြို့ဝင်ကြေးကို ယာဉ်အမျိုးအစားအလိုက် ကော်မတီက သတ်မှတ်သည့် နှုန်းထားနှင့် အညီ ကောက်ခံရမည်။

(ခ) မြို့ဝင်ကြေး ပေးဆောင်သည့် ပြေစာသည် ပေးဆောင်သည့် အချိန်မှ (၂၄)နာရီထက် ကျော်လွန်ပါက ပျက်ပြယ်ပြီးဖြစ်သည်ဟု မှတ်ယူရမည်။

(ဂ) ဌာနမှူးသည် ယာဉ်အမျိုးအစားအလိုက် မြို့ဝင်ကြေးနှုန်းများကို မြို့ဝင်ကြေး ကောက်ခံသည့်နေရာတွင် အများပြည်သူမြင်သာစေရန် နှစ်ဖက်မြင်ဆိုင်းဘုတ်များ ရှင်းလင်း ပြတ်သားစွာ ရေးသား စိုက်ထူထားရှိရမည်။

၆။ ကုန်တင်ယာဉ်များနှင့် ခရီးသည်တင်ယာဉ်များသည် မြို့တော်နယ်နိမိတ်အတွင်း ကော်မတီက သတ်မှတ်သည့်နေရာများတွင်သာ ညဉ့်အိပ်ရပ်နားခြင်း သို့မဟုတ် ယာယီရပ်နားခြင်း ပြုရမည်။

၇။ ကော်မတီသည် -

(က) မြို့တော်နယ်နိမိတ်အတွင်း မှတ်ပုံတင်ထားသည့် ယာဉ်များအတွက် ယာဉ် အမျိုးအစားအလိုက် ကောက်ခံရမည့် ဘီးခွန်၊ ယာဉ်ညဉ့်အိပ်ခွန်နှင့် ယာဉ်ရပ်နားခကို သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း ပြုနိုင်သည်။

(ခ) နည်းဥပဒေခွဲ(က)အရ သတ်မှတ်သောဘီးခွန်၊ ယာဉ်ညဉ့်အိပ်ခွန်နှင့် ယာဉ်ရပ်နားခကို စည်းကြပ်ရမည်။ ယင်းသို့ စည်းကြပ်သည့် အခွန်အခများကို ကောက်ခံရန် သက်ဆိုင်ရာ အစိုးရဌာန၊ အဖွဲ့ အစည်းများနှင့် ညှိနှိုင်းပြီး ဆောင်ရွက်နိုင်သည်။

၈။ ယာဉ်ပိုင်ရှင် သို့မဟုတ် ယာဉ်လက်ဝယ်ရှိသူသည် မိမိ၏ယာဉ်အတွက် သတ်မှတ်ထားသော ဘီးခွန်၊ ယာဉ်ညဉ့်အိပ်ခွန်နှင့် ယာဉ်ရပ်နားခများကို ပေးဆောင်ရမည်။

၉။ ဌာနမှူးသည် ဘီးခွန်၊ ယာဉ်ညဉ့်အိပ်ခွန်နှင့် ယာဉ်ရပ်နားခများ စည်းကြပ်ရာတွင် -

(က) အစိုးရဌာန၊ အဖွဲ့အစည်းပိုင်ယာဉ်ကို လေလံဆွဲဝယ်ယူခြင်းဖြစ်ပါက ပုဂ္ဂလိကပိုင် ယာဉ်အဖြစ် မှတ်ပုံတင်သည့်အချိန်မှ စတင်စည်းကြပ်ရမည်။

(ခ) ယာဉ်မှတ်ပုံတင်အဖွဲ့တွင် မူလယာဉ်အမျိုးအစားမှ အခြားအမျိုးအစားသို့ ပြောင်းလဲ မှတ်ပုံတင်ခြင်းဖြစ်ပါက ယင်းသို့မှတ်ပုံတင်သည့် အချိန်မှစတင် စည်းကြပ်ရမည်။

၁၀။ ကော်မတီသည် အောက်ဖော်ပြပါယာဉ်များအတွက် ဘီးခွန်၊ ယာဉ်ညဉ့်အိပ်ခွန်နှင့် ယာဉ် ရပ်နားခများကို ကင်းလွတ်ခွင့်ပြုနိုင်သည် -

- (က) ကော်မတီပိုင်ယာဉ်များ၊
- (ခ) သံတမန်အဖွဲ့ပိုင်ယာဉ်များ၊
- (ဂ) အစိုးရဌာန၊ အဖွဲ့အစည်းပိုင်ယာဉ်များ၊
- (ဃ) လူနာတင်ယာဉ်များ၊ နိဗ္ဗာန်ယာဉ်များနှင့် မီးသတ်ယာဉ်များ၊

(င) ကော်မတီက အထူးကိစ္စတစ်ရပ်အဖြစ် ကင်းလွတ်ခွင့်ပြုသင့်သည်ဟု သတ်မှတ်သော ယာဉ်များ။

၁၁။ ကော်မတီသည် ယာဉ်မှတ်ပုံတင်အရ သတ်မှတ်သည့်ဝန်အလေးချိန် သို့မဟုတ် မြို့တော် နယ်နိမိတ်အတွင်း လမ်းအလိုက် သတ်မှတ်ထားသည့် ဝန်အလေးချိန်ထက်ပို၍ တင်ဆောင်လာသော ယာဉ်များကို ယာဉ်တန်ပိုကြေးကောက်ခံရန် နှုန်းများသတ်မှတ်ခြင်း သို့မဟုတ် ပြင်ဆင်သတ်မှတ် ခြင်းပြုနိုင်သည်။

၁၂။ ဌာနမှူးသည် မြို့တော်နယ်နိမိတ်အတွင်း လမ်းများပေါ်တွင် သွားလာနေသော ယာဉ်များ၏ ဝန်အလေးချိန်အပေါ် ယာဉ်တန်ပိုကြေးကောက်ခံခြင်းကို ရွေ့လျားချိန်စက်အသုံးပြုပြီး ကောက်ခံ နိုင်သည်။ ယာဉ်အမျိုးအစားနှင့် တန်ပိုကြေးကောက်ခံရန် နှုန်းထားများကို အများပြည်သူ မြင်သာစေရန် နှစ်ဖက်မြင် ဆိုင်းဘုတ်များ ရှင်းလင်းပြတ်သားစွာ ရေးသားစိုက်ထူထားရှိရမည်။

၁၃။ ကော်မတီသည် ယာဉ်တန်ပိုကြေးသတ်မှတ်ရာတွင် တင်ဆောင်သည့် တန်ပိုပမာဏနှင့် စပ်လျဉ်း၍-

- (က) ယာဉ်မှတ်ပုံတင်အရ ခွင့်ပြုဝန်အလေးချိန်အထိ တန်ပိုပမာဏကို သာမန်တန်ပိုအဖြစ် ကောက်ခံနိုင်သည်။
- (ခ) ယာဉ်မှတ်ပုံတင်အရ ခွင့်ပြုဝန်အလေးချိန်ထက်ပိုမိုသည့် တန်ပိုပမာဏကို သီးခြား နှုန်းထားဖြင့် ကောက်ခံနိုင်သည်။

၁၄။ ကော်မတီသည် မြို့ဝင်ကြေး၊ ယာဉ်ရပ်နားခ၊ လမ်းအသုံးပြုခ၊ ယာဉ်အပ်နှံခ သို့မဟုတ် ယာဉ်တန်ပိုကြေး ကောက်ခံခြင်းကို အဖွဲ့အစည်း သို့မဟုတ် ပုဂ္ဂိုလ်အား နေရာအားလုံးအတွက် သော်လည်းကောင်း၊ နေရာတစ်ခုချင်းအတွက်သော်လည်းကောင်း၊ လေလံစနစ်ဖြင့်ဖြစ်စေ၊ တင်ဒါ စနစ်ဖြင့်ဖြစ်စေ၊ အခြားသင့်လျော်သော နည်းဖြင့်ဖြစ်စေ ဘဏ္ဍာရေးနှစ်(၃)နှစ်ထက်မပိုသော ကာလ အတွက် ကန်ထရိုက်လုပ်ငန်းအဖြစ် စည်းကမ်းချက်များသတ်မှတ်၍ လုပ်ကိုင်ခွင့်ပြုနိုင်သည်။

၁၅။ ကော်မတီက တာဝန်ပေးအပ်ခြင်းခံရသည့် စည်ပင်သာယာဝန်ထမ်း သို့မဟုတ် နည်းဥပဒေ ၁၄ အရ လုပ်ကိုင်ခွင့်ပြုထားသည့် အဖွဲ့အစည်းတစ်ရပ်ရပ် သို့မဟုတ် ပုဂ္ဂိုလ်တစ်ဦးဦးသည် မြို့ဝင်ကြေး၊ ယာဉ်ရပ်နားခ သို့မဟုတ် ယာဉ်တန်ပိုကြေး ကောက်ခံလျှင် ကော်မတီက သတ်မှတ် သည့် ပြေစာများကိုသာ အသုံးပြုရမည်။

၁၆။ ကော်မတီသည် အစိုးရဌာန၊ အဖွဲ့အစည်း သို့မဟုတ် ပုဂ္ဂလိကပိုင် ယာဉ် တစ်မျိုးမျိုးအပေါ်၌ စည်းကြပ်သောအခွန်အားလုံးကိုဖြစ်စေ၊ တစ်စိတ်တစ်ဒေသကို ဖြစ်စေ ကင်းလွတ်ခွင့်ပြုနိုင်သည်။

အခန်း(၃)

ယာဉ်ရပ်နားစခန်းနှင့် ယာဉ်မောင်းသင်ကွင်းများ

၁၇။ ကော်မတီသည် မန္တလေးမြို့တော်ကို သန့်ရှင်းသပ်ရပ်ပြီး သာယာလှပသည့် အဆင့်မြင့် မြို့တော်အင်္ဂါရပ်နှင့် ညီညွတ်စေရန် မြို့တော်နယ်နိမိတ်အတွင်း ယာဉ်များနှင့် စပ်လျဉ်း၍ အောက်ပါ တို့ကို ဆောင်ရွက်နိုင်သည် -

- (က) ယာဉ်အမျိုးအစားအလိုက် ရပ်နားနိုင်သည့် ယာဉ်ရပ်နားစခန်းများနှင့် စည်းကမ်းချက်များ သတ်မှတ်ပေးခြင်း။
- (ခ) ယာဉ်ရောင်းဝယ်ရေးစခန်းများနှင့် စည်းကမ်းချက်များ သတ်မှတ် ပေးခြင်း။
- (ဂ) ယာဉ်မောင်းသင်ကွင်းနေရာနှင့် စည်းကမ်းချက်များ သတ်မှတ် ပေးခြင်း။
- (ဃ) ယာဉ်နှင့် စက်ဘီးအပ်နှံသည့်နေရာများ သတ်မှတ်ခြင်း၊ ပယ် ဖျက်ခြင်း။

၁၈။ ကော်မတီသည် မြို့တော်နယ်နိမိတ်အတွင်း (၃)တန်းနှင့်အထက် ကုန်တင်ယာဉ်များ၊ ကုန်သေတ္တာတင်ယာဉ်များ၊ နောက်တွဲယာဉ်များ ညှဉ်အိပ်ရပ်နားရမည့်နေရာကို သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း ပြုနိုင်သည်။

၁၉။ ကော်မတီသည် မြို့တော်နယ်နိမိတ်အတွင်း လမ်းပိတ်ဆို့မှုများမဖြစ်စေရန်နှင့် ယာဉ်တိုက်မှု အန္တရာယ် ကာကွယ်တားဆီးနိုင်ရန် အလို့ငှာ-

- (က) ခရီးသည်တင်ယာဉ်များ၊ ကုန်တင်ယာဉ်များ၊ ကုန်သေတ္တာတင် ယာဉ်များ၊ နောက်တွဲယာဉ်များနှင့် စပ်လျဉ်း၍ ဝင်ခွင့်ပြုသည့်လမ်းနှင့် ဝင်ခွင့်မပြုသည့်လမ်း များကို သတ်မှတ်ပေးရမည်။
- (ခ) ကုန်တင်ယာဉ်ရပ်နားစခန်းများကို လိုအပ်သလို တည်ထောင်ဖွင့်လှစ်ရမည်။
- (ဂ) ခရီးသည်တင်ယာဉ်ရပ်နားစခန်းများကို လိုအပ်သလို တည်ထောင်ဖွင့်လှစ်ရမည်။
- (ဃ) ခရီးသည်အတင်အချပြုလုပ်ရန်နေရာ၊ ယာဉ်လက်မှတ်ရောင်းရန်နေရာနှင့် ယာဉ်များ ဝင်ထွက်စုစည်း ရပ်နားရန်နေရာများကို သတ်မှတ်ရမည်။
- (င) ယာဉ်ရပ်နားရန် ကန့်သတ်နယ်မြေများ သတ်မှတ်ဆောင်ရွက်နိုင်သည်။
- (စ) ယာဉ်မရပ်ရ ကန့်သတ်နယ်မြေများ သတ်မှတ်ဆောင်ရွက်နိုင်သည်။

အခန်း(၄)

ကူးတို့လုပ်ငန်း

၂၀။ ကော်မတီသည် ကူးတို့လုပ်ငန်းနှင့် စပ်လျဉ်း၍ အောက်ပါတို့ကို ဆောင်ရွက်နိုင်သည် -

- (က) ကူးတို့နယ်နိမိတ် သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း၊
- (ခ) ကူးတို့လုပ်ငန်းကို ခွင့်ပြုခြင်း သို့မဟုတ် ပယ်ဖျက်ခြင်း၊
- (ဂ) ကူးတို့လမ်းကြောင်းကို သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း။

၂၁။ ကော်မတီသည် -

- (က) ကူးတို့လုပ်ငန်းကို အဖွဲ့အစည်း တစ်ရပ်ရပ် သို့မဟုတ် ပုဂ္ဂိုလ်တစ်ဦးဦးအား လေလံ စနစ်ဖြင့်ဖြစ်စေ၊ တင်ဒါစနစ်ဖြင့်ဖြစ်စေ၊ အခြားသင့်လျော်သောနည်းဖြင့်ဖြစ်စေ၊ ကန်ထရိုက်လုပ်ငန်းအဖြစ် ဘဏ္ဍာရေးနှစ်အလိုက် စည်းကမ်းချက်များ သတ်မှတ်၍ လုပ်ကိုင် ခွင့်ပြုနိုင်သည်။
- (ခ) ကူးတို့လုပ်ငန်း လုပ်ကိုင်ခွင့်ရရှိသော အဖွဲ့အစည်းတစ်ရပ်ရပ် သို့မဟုတ် ပုဂ္ဂိုလ် တစ်ဦးဦးအား လိုင်စင်ထုတ်ပေးခြင်းနှင့် လိုင်စင်ခ၊ အခွန်အခ ကူးတို့ခွန်နှုန်းထား များကို သတ်မှတ်ခြင်း သို့မဟုတ် ပြင်ဆင်သတ်မှတ်ခြင်း ပြုနိုင်သည်။

၂၂။ ကော်မတီသည် -

- (က) ကူးတို့လုပ်ငန်းတွင် အသုံးပြုသော ရေယာဉ်နှင့် ပစ္စည်းကိရိယာများ၊ ကူးတို့ဆိပ်နှင့် ဆိပ်ခံများကို သတ်မှတ်ထားသည့် စည်းကမ်းချက်များနှင့် ညီညွတ်ခြင်းရှိမရှိ စစ်ဆေးနိုင်သည်။
- (ခ) နည်းဥပဒေခွဲ(က)အရ စစ်ဆေးရာ၌ ကူးတို့လုပ်ငန်းတွင် အများပြည်သူဘေး အန္တရာယ်ဖြစ်စေနိုင်သည့် အခြေအနေတစ်ရပ်ရပ် တွေ့ရှိလျှင် ဤနည်းဥပဒေ အခန်း(၈)နှင့်အညီ အရေးယူနိုင်သည်။

၂၃။ ကူးတို့လုပ်ငန်းလိုင်စင်ရရှိသူသည် -

- (က) ကူးတို့လုပ်ငန်းလိုင်စင်ပါ စည်းကမ်းချက်များနှင့် ကော်မတီ သို့မဟုတ် ဌာနတို့က အခါအားလျော်စွာ ထုတ်ပြန်သော အမိန့် နှင့်ညွှန်ကြားချက်များကို လိုက်နာရမည်။
- (ခ) ကူးတို့လုပ်ငန်းလိုင်စင်ကို ထပ်ဆင့်ငှားရမ်းခြင်း၊ အခြားနည်းဖြင့် လွှဲပြောင်းခြင်း ပြုလျှင် ယင်းကူးတို့လုပ်ငန်းလိုင်စင်ကို ပယ်ဖျက်ခြင်း ခံရမည်။

၂၄။ ဌာနမှူးသည် ကော်မတီက သတ်မှတ်ထားသည့် ကူးတို့နယ်နိမိတ်အတွင်း ကူးတို့ခွန် ကောက်ခံခွင့်ရှိသည်။

၂၅။ ကော်မတီသည် -

- (က) ကူးတို့လုပ်ငန်းနှင့် စပ်လျဉ်း၍ ကမ်းကပ်ခ၊ ပစ္စည်းစုပုံခ၊ လူနှင့် တိရစ္ဆာန် တက်ဆင်းခ၊ ကုန်ပစ္စည်းတင်ချခနှုန်းထားများကို သတ်မှတ်ခြင်း၊ လျော့ပေါ့ခြင်း၊ ကင်းလွတ်ခွင့်ပြုခြင်း ပြုနိုင်သည်။
- (ခ) နေချင်းပြီး အပြီးသယ်ယူခြင်း မပြုနိုင်သော ကုန်ပစ္စည်းများနှင့် စပ်လျဉ်း၍ ပစ္စည်းစုပုံခ၊ ပစ္စည်းတင်ချခနှုန်းထားများကို သတ်မှတ်ခြင်း၊ ပြင်ဆင်သတ်မှတ်ခြင်း ပြုနိုင်သည်။

၂၆။ ကူးတို့လုပ်ငန်းလိုင်စင်ရရှိသူသည် ကော်မတီက သတ်မှတ်သော ကမ်းကပ်ခ၊ ပစ္စည်းစုပုံခ၊ လူနှင့် တိရစ္ဆာန်တက်ဆင်းခ၊ ကုန်ပစ္စည်းတင်ချခနှုန်းထားများကို အများပြည်သူမြင်သာစေရန် ဆိုင်းဘုတ်များဖြင့် ရှင်းလင်းပြတ်သားစွာ ရေးသားစိုက်ထူထားရှိရမည်။

၂၇။ ကော်မတီသည် ကူးတို့လုပ်ငန်းလိုင်စင်နှင့် စပ်လျဉ်း၍ မိမိ၏ကူးတို့နယ်နိမိတ်နှင့် ဆက်စပ်နေသော အခြားကူးတို့နယ်နိမိတ်ကို စီမံခန့်ခွဲသော သက်ဆိုင်ရာအစိုးရဌာန၊ အဖွဲ့အစည်း နှင့် ညှိနှိုင်းဆောင်ရွက်ရမည်။ ထိုအစိုးရဌာန၊ အဖွဲ့အစည်းက မိမိ၏ကူးတို့နယ်နိမိတ်ကို အသုံးပြု၍ ကူးတို့လုပ်ငန်းကို ကိုယ်တိုင်လုပ်ကိုင်လျှင်ဖြစ်စေ၊ အခြားသူတစ်ဦးဦးအား လုပ်ကိုင်ခွင့်ပြုလျှင် ဖြစ်စေ၊ ကူးတို့လုပ်ငန်းမှ ကောက်ခံရရှိသည့် ကူးတို့ခွန်ကို အချိုးကျခွဲဝေရယူရေးအတွက် သက်ဆိုင် ရာ အစိုးရဌာန၊ အဖွဲ့အစည်းနှင့် ညှိနှိုင်းဆောင်ရွက်ရမည်။

အခန်း(၅)

ပွဲရုံနှင့် ကုန်သိုလှောင်ရုံလုပ်ငန်း

၂၈။ ကော်မတီသည် မြို့တော်နယ်နိမိတ်အတွင်း -

- (က) ပွဲရုံနယ်နိမိတ်နှင့် ကုန်သိုလှောင်ရုံနေရာများ သတ်မှတ်နိုင်သည်။
- (ခ) မြို့တော်သန့်ရှင်းသာယာလှပရေးကို ထိခိုက်စေသည့်ပစ္စည်းများနှင့် ပတ်ဝန်းကျင်ကို အနှောင့်အယှက်ဖြစ်စေသည့် ပစ္စည်းများကို သိုလှောင်ရောင်းချခြင်း ပြုလုပ်ရမည့် ပွဲရုံနေရာ သတ်မှတ်နိုင်သည်။

(ဂ) ပွဲရုံနှင့် ကုန်သိုလှောင်ရုံများဆောက်လုပ်ပြီး ရောင်းချခြင်းကိုလည်းကောင်း၊ ငှားရမ်း ခနှင့် စည်းကမ်းချက်များ သတ်မှတ်၍ အငှားချထားခြင်းကိုလည်းကောင်း ပြုနိုင် သည်။

၂၉။ ကော်မတီနှင့် ဌာနမှူးတို့သည် ပွဲရုံနှင့် ကုန်သိုလှောင်ရုံများကို အခါအားလျော်စွာ ဝင်ရောက် ကြည့်ရှုစစ်ဆေးနိုင်သည်။

- ၃၀။ (က) ကော်မတီသည် ပွဲရုံခွန်နှင့် ကုန်သိုလှောင်ရုံခွန်များကို သတ်မှတ်ရမည်။
- (ခ) ဌာနမှူးသည် ကော်မတီက သတ်မှတ်သည့် ပွဲရုံခွန်နှင့် ကုန်သိုလှောင်ရုံခွန်များကို စည်းကြပ်ကောက်ခံရမည်။
- (ဂ) အဖွဲ့အစည်းတစ်ရပ်ရပ်ကဖြစ်စေ၊ ပုဂ္ဂိုလ်တစ်ဦးဦးကဖြစ်စေ ပွဲရုံနှင့် ကုန်သိုလှောင်ရုံ လုပ်ငန်း လုပ်ကိုင်လိုပါက ကော်မတီသို့ လုပ်ငန်းလိုင်စင်ရရှိရန် လျှောက်ထားရမည်။
- (ဃ) ပွဲရုံလုပ်ငန်းနှင့် ကုန်သိုလှောင်ရုံလုပ်ငန်းလိုင်စင်ကို ထပ်ဆင့်ငှားရမ်းခြင်း သို့မဟုတ် လွှဲပြောင်းခြင်း ပြုလုပ်လိုပါက ကော်မတီ၏ ခွင့်ပြုချက် ရယူရမည်။

အခန်း(၆)

ပုဂ္ဂလိကအပေါင်ဆိုင်လုပ်ငန်း

၃၁။ ကော်မတီသည် -

- (က) မြို့တော်နယ်နိမိတ်အတွင်း ဖွင့်လှစ်မည့်ပုဂ္ဂလိက အပေါင်ဆိုင်လုပ်ငန်း အရေအတွက် နှင့် ဖွင့်လှစ်မည့်နေရာတို့ကို သတ်မှတ်နိုင်သည်။
- (ခ) ပုဂ္ဂလိကအပေါင်ဆိုင်လုပ်ငန်း တစ်ခုချင်းအလိုက် ပေးသွင်းရမည့် အာမခံငွေကို သတ်မှတ်နိုင်သည်။

၃၂။ (က) ကော်မတီသည် ပုဂ္ဂလိကအပေါင်ဆိုင်လုပ်ငန်းကို အဖွဲ့အစည်း တစ်ရပ်ရပ်သို့မဟုတ် ပုဂ္ဂိုလ်တစ်ဦးဦးအား လေလံစနစ်ဖြင့်ဖြစ်စေ၊ တင်ဒါစနစ်ဖြင့်ဖြစ်စေ၊ အခြား သင့်လျော်သော နည်းဖြင့်ဖြစ်စေ၊ စည်းကမ်းချက်များ သတ်မှတ်၍ လုပ်ကိုင်ခွင့် ပြုနိုင်သည်။

(ခ) ပုဂ္ဂလိကအပေါင်ဆိုင်လိုင်စင် ရရှိသူသည် လိုင်စင်ပါစည်းကမ်းချက်များအပြင် ကော်မတီနှင့် ဌာနတို့က အခါအားလျော်စွာ ထုတ်ပြန်သော အမိန့်နှင့် ညွှန်ကြားချက် များကို လိုက်နာရမည်။

၃၃။ ပုဂ္ဂလိကအပေါင်ဆိုင်လုပ်ငန်း လိုင်စင်သက်တမ်းသည် ဘဏ္ဍာရေးနှစ် (၃)နှစ် ဖြစ်သည်။

အခန်း(၇)

လမ်းဘေးဆိုင်

၃၄။ ကော်မတီသည် မြို့တော်နယ်နိမိတ်အတွင်း လမ်းဘေးဆိုင် ဖွင့်လှစ်ရမည့် နေရာ၊ ရောင်းချ ရမည့်ကုန်ပစ္စည်း၊ ဖွင့်လှစ်ရမည့်အချိန်၊ ပိတ်သိမ်းရမည့်အချိန်နှင့် ပေးဆောင်ရမည့် အခွန်အခတို့ကို သတ်မှတ်၍ ယင်းသတ်မှတ်ချက်များနှင့် အညီ ခွင့်ပြုချက်ထုတ်ပေးနိုင်သည်။

၃၅။ ဌာနမှူးသည် လမ်းဘေးဆိုင်တွင် ပစ္စည်းရောင်းချခြင်းကို ကြီးကြပ်နိုင်ရန် စည်ပင် သာယာရေးဝန်ထမ်းတစ်ဦးဦးကိုဖြစ်စေ၊ အဖွဲ့ဖွဲ့၍ဖြစ်စေ တာဝန်ပေးအပ်နိုင်သည်။

၃၆။ ဌာနမှူးသည် လမ်းဘေးဆိုင်တွင် ခင်းကျင်းရောင်းချသောပစ္စည်းများနှင့် စပ်လျဉ်း၍ ကျန်းမာရေးနှင့် ညီညွတ်မှုရှိမရှိ စစ်ဆေးရန် သက်ဆိုင်ရာ အစားအသောက်နှင့် ဆေးဝါးကြီးကြပ် ကွပ်ကဲရေးကော်မတီနှင့် ညှိနှိုင်းဆောင်ရွက်ရမည်။

၃၇။ ကော်မတီသည် မြို့တော်နယ်နိမိတ်အတွင်း လမ်းဘေးဆိုင်ရောင်းချသူများထံမှ ဈေးကောက် ကောက်ခံခြင်းလုပ်ငန်းကို အဖွဲ့အစည်းတစ်ရပ်ရပ် သို့မဟုတ် ပုဂ္ဂိုလ်တစ်ဦးဦးအား လေလံစနစ်ဖြင့် ဖြစ်စေ၊ တင်ဒါစနစ်ဖြင့်ဖြစ်စေ၊ အခြားသင့်လျော်သောနည်းဖြင့်ဖြစ်စေ၊ ကန်ထရိုက်လုပ်ငန်းအဖြစ် စည်းကမ်းချက်များ သတ်မှတ်၍ လုပ်ကိုင်ခွင့်ပြုနိုင်သည်။

၃၈။ ကော်မတီသည် ကော်မတီပိုင်မြေနှင့် ကော်မတီက စီမံခန့်ခွဲပိုင်ခွင့်ရှိသော မြေများပေါ်တွင် ကျူးကျော်ဆောက်လုပ်ထားသည့် လမ်းဘေးဆိုင်များကို ကျူးကျော်ခြင်းမပြုရန် တားမြစ်ခြင်းနှင့် ဖယ်ရှားခြင်းတို့ကို ပြုလုပ်နိုင်သည်။

အခန်း(၈)

စီမံခန့်ခွဲရေးနည်းလမ်းအရ အရေးယူခြင်း

၃၉။ ကော်မတီသည် လိုင်စင် သို့မဟုတ် ခွင့်ပြုချက်ပါ စည်းကမ်းချက်တစ်ရပ်ရပ်ကိုဖြစ်စေ၊ ကော်မတီ၏ ညွှန်ကြားချက်တစ်ရပ်ရပ်ကိုဖြစ်စေ ဖောက်ဖျက်ကျူးလွန်သောလိုင်စင် သို့မဟုတ် ခွင့်ပြုချက်ရရှိသူအား လိုအပ်ပါက စုံစမ်းစစ်ဆေး၍ အောက်ပါစီမံခန့်ခွဲရေးဆိုင်ရာ အမိန့် တစ်ရပ်ရပ် ကို ချမှတ်နိုင်သည်-

- (က) သတိပေးခြင်း
- (ခ) သတ်မှတ်ထားသော ဒဏ်ကြေးငွေ တပ်ရိုက်ခြင်း၊
- (ဂ) လိုင်စင်သို့မဟုတ် ခွင့်ပြုချက်ကို ကာလအကန့်အသတ်ဖြင့် ရုပ်ဆိုင်းခြင်း၊
- (ဃ) လိုင်စင် သို့မဟုတ် ခွင့်ပြုချက်ကို ပယ်ဖျက်ခြင်း။

၄၀။ (က) နည်းဥပဒေ ၃၉၊ နည်းဥပဒေခွဲ (ဂ)အရ လိုင်စင် သို့မဟုတ် ခွင့်ပြုချက်ကို ကာလ အကန့်အသတ်ဖြင့် ရပ်ဆိုင်းခြင်းခံရသူသည် ယင်းရပ်ဆိုင်းကာလ ကုန်ဆုံးသည့် အခါ လိုင်စင်သို့မဟုတ် ခွင့်ပြုချက်ပြန်လည်ရရှိရန် သတ်မှတ်ချက်များနှင့်အညီ ဌာနသို့ လျှောက်ထားနိုင်သည်။

(ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို စိစစ်ပြီး ယခင် ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံ ဖောက်ဖျက်ခြင်းမပြုပါဟု ဝန်ခံကတိပြုစေပြီး ကော်မတီ၏ သဘောတူညီချက်ဖြင့် လိုင်စင် သို့မဟုတ် ခွင့်ပြုချက်ကို ပြန်လည်ထုတ်ပေးနိုင်သည်။

၄၁။ ကော်မတီသည် နည်းဥပဒေ ၄၀၊ နည်းဥပဒေခွဲ(ခ)အရ ပြန်လည်ထုတ်ပေးသော လိုင်စင် သို့မဟုတ် ခွင့်ပြုချက်ကို ရရှိသူက ယခင်ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံဖောက်ဖျက်ကျူးလွန်လျှင် ထိုသူ၏ လိုင်စင် သို့မဟုတ် ခွင့်ပြုချက်ကို ပယ်ဖျက်နိုင်သည်။

၄၂။ ကော်မတီသည် ဤနည်းဥပဒေများအရ ချမှတ်သည့် စီမံခန့်ခွဲရေးဆိုင်ရာ အမိန့်တစ်ရပ်ရပ်ကို ပြန်လည်သုံးသပ်ပြီး ပြင်ဆင်ခြင်း ပြုနိုင်သည်။

အခန်း(၉)

တားမြစ်ချက်များနှင့် အရေးယူခြင်း

၄၃။ မည်သူမျှ မြို့တော်နယ်နိမိတ်အတွင်း -

- (က) ကူးတို့လုပ်ငန်းကို ခွင့်ပြုချက်မရှိဘဲ ထပ်ဆင့်ငှားရမ်းခြင်း သို့မဟုတ် အခြားနည်းဖြင့် လွှဲပြောင်းခြင်း မပြုရ။
- (ခ) ပွဲရုံနှင့် ကုန်သိုလှောင်ရုံလုပ်ငန်းကို လိုင်စင်မရှိဘဲ လုပ်ကိုင်ခြင်း မပြုရ။
- (ဂ) လမ်းဘေးဆိုင်ကို ခွင့်ပြုချက်မရှိဘဲ ဖွင့်လှစ်ခြင်း မပြုရ။
- (ဃ) ကော်မတီပိုင်မြေနှင့် ကော်မတီကစီမံခန့်ခွဲပိုင်ခွင့်ရှိသော မြေများပေါ်တွင် လမ်းဘေး ဆိုင်များ ကျူးကျော်ဆောက်လုပ်ခြင်းမပြုရ။

၄၄။ မည်သူမဆို နည်းဥပဒေ ၄၃ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်လျှင် ၂၀၁၄ ခုနှစ်၊ မန္တလေးမြို့တော်စည်ပင်သာယာရေး ဥပဒေအရ အရေးယူခြင်းခံရမည်။

အခန်း(၁၀)

အထွေထွေ

၄၅။ ဌာနမှူးသည် လိုင်စင် သို့မဟုတ် ခွင့်ပြုချက်ပါ စည်းကမ်းချက်များကိုလည်းကောင်း၊ ကော်မတီနှင့် ဌာနတို့၏ ညွှန်ကြားချက်များကိုလည်းကောင်း၊ လိုင်စင် သို့မဟုတ် ခွင့်ပြုချက် ရရှိသူက လိုက်နာဆောင်ရွက်ခြင်း ရှိမရှိ သိရှိနိုင်ရန်နှင့် လိုအပ်သလို အရေးယူဆောင်ရွက်နိုင်ရန် သက်ဆိုင်ရာလုပ်ငန်းများကို အခါအားလျော်စွာ စစ်ဆေးနိုင်သည်။

၄၆။ ကော်မတီသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သက်ဆိုင်ရာဌာန၊ အဖွဲ့အစည်း သို့မဟုတ် ပုဂ္ဂိုလ်အား လွှဲအပ်ဆောင်ရွက်စေ နိုင်သည်။

၄၇။ ဌာနမှူးသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သင့်လျော်သည့် ဝန်ထမ်းများအား လွှဲအပ်ဆောင်ရွက်စေနိုင်သည်။

၄၈။ ကော်မတီသည် ဤနည်းဥပဒေများပါ ကိစ္စရပ်များကို ဆောင်ရွက်ရာတွင် လိုအပ်သော အမိန့် ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

အမိန့်အရ

(ပုံ) အောင်မောင်

ဝန်ကြီး

စည်ပင်သာယာရေးဝန်ကြီးဌာန